



AZƏRBAYCANDA DƏMİRYOL TURİZMİNİN İNKİŞAFI GÜNÜN TƏLƏBİDİR

Dəmir yolu vasitəsilə səyahət ən təhlükəsiz səyahət növü hesab olunur. Əsasən, ölkədaxili turlarda istifadə edilən bu nəqliyyat dünya ölkələri içərisində daha çox Yaponiyada populyardır. Eyni zamanda əksər Avropa ölkələrində də daxili səfərlərdə daha çox qatarlara üstünlük verilir. Buna həmçinin dəmir yolu turizmi də deyilir.

Qeyd edim ki, təhlükəsiz nəqliyyat vasitəsi olması, ətrafı seyr imkanı, qatar daxilində sərbəst hərəkət, mənzilbaşına rahat şəkildə çatma, ətraf mühitə ziyan vurulmaması, tıxac sıxlığı probleminin yoxluğu bu turizm istiqamətini cəlbedici edən və populyarlığını artıran vacib amillərdir.

Dəmir yolu nəqliyyatından Azərbaycanda da geniş istifadə edilir. Demək olar ki, ölkənin bütün bölgələrinə günün müxtəlif saatlarında qatarlar yola düşür. Son illər Azərbaycanda turizmin perspektivinin artması bu sahənin müxtəlif istiqamətlərinin inkişafını da zəruri edir. Bu baxımdan ölkəmizdə dəmir yolu turizminin inkişafı artıq bir ehtiyaca çevrilib desək, yanılmırıq.

İyunun 16–18-də “Azərbaycan Dəmir Yolları” QSC-nin dəstəyi və “Rail travel” şirkətinin təşkilatçılığı ilə Bakı–Gəncə–Göygöl–Gəncə–Bakı istiqamətində təşkil edilən infotur da məhz bu məqsəddə xidmət edirdi. Infotura ölkədə fəaliyyət göstərən turizm şirkətlərinin və KİV-lərin nümayəndələri qatılmışdılar.

Azərbaycan incisi – Göygöl

Gecə saat 23:20-də Bakıdan yola düşən qatar səhər 07:00-da Gəncəyə çatdı. Yolüstü “Böyük İsgəndər” hotel-restoran kompleksində səhər yeməyi yeyən infotur iştirakçıları Azərbaycanın ən gözəl təbiət mənzərəsi olan Göygölə tərəf istiqamət aldılar.

Əvvəlcə onu qeyd edək ki, Göygöl Gəncə şəhərinin Kəpəz rayonunda 1556 metr hündürlükdə yerləşir. Nadir su incilərindən biri olan gölün su səthi 80 hektar, ən dərin yeri 95 m-dir.

Bənzərsiz gözəlliyi, ruh oxşayan görünüşü və suyunun şəffaflığı ilə seçilən bu məşhur göl 1139-cu ildə Gəncədə baş vermiş zəlzələ zamanı Kəpəz dağının uçaraq Ağsu çayının qarşısını kəsməsi nəticəsində yaranıb.

“Göygöl Azərbaycanın ən gözəl təbiət muzeyi sayılır. Eyniadlı milli parkın 5094 hektarı meşə, 109 hektarı su, yerdə qalan hissəsi isə açıq və dağ sahələridir. Dağ sahələri xüsusi olaraq çöl heyvanlarının orada yaşaması, onların miqrasiyası üçün nəzərdə tutulur. Dağ sahələri ən çox dağkeçiləri oylağıdır. Daha sonra orada dağ kəklikləri, ular, bir neçə Qafqaz tetrası kimi nadir heyvanlar da var. Həmin ərazilər milli parkla birləşdiriləndə heyvanlar mühafizə olunmaq üçün xüsusi qoruq yuvasına salınıb.



Göygöl və onun ətrafının meşə landşaftı öz təbiət zənginliyi və füsunkarlığı ilə dünyada məşhurdur. 1100–2200 m hündürlükləri əhatə edən dağ meşələri çox zəngin bitki örtüklü olub 80-ə qədər ağac və kol növünə malikdir.

Bu ərazidə Göygöldən başqa, 17 xırda göl də var. Bu 17 göldən 14-nün adı xalq arasında daha çox tanınır. Bunlar Maralgöl, Zəli, Qara, Güzcü, II Zəli gölü, Ördək, Quş, Ayı, Çoban, Turist və s. göllərdir. Adları çəkilən göllərin hər biri özünəməxsus şəkildə gözəl, füsunkar və möcüzəlidir. Bu göllərdən ölçülərinə görə Maralgöl ən böyüyüdür. Təbii ki, Göygöldən sonra. Maralgölə tamaşa etmək istəyənlər ilin günlərinin sayı qədər pilləkəni qalxmaq əziyyətinə qatlaşmalıdırlar.

Qafqazın həmişəturistik zonası

Göygölü Qafqazın hər fəslə uyğun turistik zonası da adlandırırırlar. Çünki Göygöl təkcə yay turizm mövsümündə deyil, qışda da çox əlverişlidir. Burada hətta qış aylarında xizək sürmək üçün şərait var.

Bütün bunları nəzərə alaraq 2008-ci ildə Göygölə milli park statusu verildikdən sonra burada ekoloji vəziyyətin yaxşılaşdırılması və turizm infrastrukturunun yenidən qurulması üçün əraziyə giriş məhdudlaşdırılmışdı. 2015-ci ilin avqust ayından isə bu cənnət məkan yenidən öz qapılarını heyranlarının üzünə açdı.

Onu da qeyd edək ki, bu müddətdə Göygöl Milli Parkının yenidən kütləvi istirahət və gəzintilərə açılması, insanların istirahətinin standartlara uyğun təşkil edilməsi məqsədilə burada hər cür şərait qurulub, hotellər, restoranlar tikilib. Qonaqlar xüsusi dayanacaqda məşinlərini saxlayıb sərbəst şəkildə hərəkət edə bilərlər. Göygöl Milli

Parkının ərazisində eyni vaxtda 500 nəfər gəzintiyə çıxıb təbiətin füsunkarlığından zövq ala, istirahət edə bilər. Su-kanalizasiya xətləri, sanitariya qovşaqlar çəkilib, istirahət gələnlərin ekosistemə ziyan vurmada dincəlmələri, istirahət etmələri mümkündür.

“Kəpəz” istirahət mərkəzi ilə qısa tanışlıqdan sonra Göygöl Milli Parkı və Göygöl Turizm İstirahət Kompleksinin nümayəndəsi **İrşad Abbasov** media nümayəndələrinə komplekslə bağlı məlumat verdi. Bildirdi ki, ötən il 200 minə yaxın turist qəbul ediblər. Bu ilin əvvəlindən indiyəqədərki nəticələrə əsasən demək olar ki, rəqəm daha da artacaq. Xüsusilə xarici turistlərin sayında nəzərəcarpan artım müşahidə olunur. Bu artım da məhz turizm şirkətləri ilə əməkdaşlıq etməyə başlandıqdan sonra qeydə alınıb.

Ərazidəki 5 hotel korpusu və kotteclər yüksək standartlara cavab verməklə günün istənilən saatında turistlərə xidmət göstərməyə hazırdır. Burada ilboyu turist olur. Xarici ölkələrdən, əsasən, İrandan, İsveçdən, Norveçdən, Almaniyadan, Avropa və ərəb ölkələrindən gələnlər çoxluq təşkil edir.

“Böyük İsgəndər” hotel-restoran kompleksində təşkil olunan dəyirmi masada səfərin məqsədi barədə danışan “Rail travel” şirkətinin direktoru **Oqtay Aslanov** bildirdi ki, turizmin inkişafı Azərbaycanda dövlət siyasətinin tərkib hissəsidir. Son illərdə ölkəmizin mövcud turizm potensialının beynəlxalq aləmdə tanınması, turistlərin Azərbaycana səfərlərinin daha sadə yollarla təşkili, turizmin müxtəlif növlərinin inkişaf etdirilməsi və bu sahədə müasir infrastrukturun yaradılması istiqamətində məqsədyönlü işlər görülür. Başda Mədəniyyət və Turizm Nazirliyi olmaqla ölkədə fəaliyyət göstərən turizm təşkilatları və şirkətlər də müxtəlif layihələr və proqramlarla sözügedən inkişafa öz töhfələrini verir.



Şirkət rəhbərinin sözlərinə görə, "Rail" şirkəti bu məqsədlə dəmir yolu boyunca yerləşən regionlara turlar təşkil edir və bu işdə onlara "Azərbaycan Dəmir Yolları" QSC yaxından dəstək verir: "Şirkətimizin yeni layihələrindən biri də bu gün təşkil etdiyimiz turdur. Ümumiyyətlə, dəmir yolu turizmi təhlükəsizliyi ilə hər zaman diqqəti çəkir. Eyni zamanda vaxt itkisi və mənzilbaşına rahat yetişmək baxımından da qatarla səyahətin üstünlükləri var. Təklif etdiyimiz layihə olduqca perspektivlidir. Tura qatılmaq istəyənlərə əlavə səyahət üçün xidməti vaqonlar təklif edilir ki, burada hər cür şərait var. Bundan əlavə, 18 nəfərlik SV, 36 nəfərlik kupe və 54 nəfərlik plaskart vaqonlar da turistlərin ixtiyarına verilir".

"Azərbaycan Dəmir Yolları" QSC də ölkədə turizmin inkişafına öz töhfəsini verməyə çalışır. Bunu isə qurumun ictimaiyyətlə əlaqələr şöbəsinin əməkdaşı **Elbariz Məmmədov** dedi. Onun sözlərinə görə, dəmir yolunda hazırda bütün

istiqamətlər üzrə əsaslı yenilənmələrə başlanılıb. Vaxtilə ölkənin qərb bölgəsinə 9 saata çatan qatar indi bu məsafəni daha az vaxta qət edir. Buna yolların beynəlxalq standartlara uyğun əsaslı təmiri ilə nail olunub. İndi sənişin qatarları saatda 100 kilometr, yük qatarları isə 80 kilometr sürətlə hərəkət edə bilir.

"Azərbaycan Dəmir Yolları" QSC ölkədə turizmin inkişafına öz töhfəsini vermək məqsədlə turizm şirkətləri ilə əməkdaşlığa başlayıb. Bunun üçün həm vaqonlar, həm də xidməti personal hazırlanıb.



Dəmiryol turizmi nə üçün?

Səfərdə iştirak edən Azərbaycan Sağlamlıq və Termal Dəstək Assosiasiyasının rəhbəri, "Millennium travel" şirkətinin direktoru **Ruslan Quliyev** də layihəni yüksək qiymətləndirib. Onun sözlərinə görə, Azərbaycanda dəmir yolu turizminin inkişafı və reallaşdırılması bu günün tələbidir. Dəmir yolu turizmini inkişaf etdirməklə məktəbli və gənclər turizminin də inkişafına təkan vermək mümkündür.

Tədbirdən sonra iştirakçılar Gəncədə yerləşən "Delixe" hotelinə baş çəkdiilər, daha sonra şəhərin tarixi mədəniyyət obyektləri ilə yaxından tanış oldular. Onlar "Gəncə qapıları", "Nizami Gəncəvi" məqbərəsi, buradakı məşhur butulka ev, Şah Abbas məscidi, Çökək hamam, Cavad xan türbəsi və Xan bağına da səfər etdilər.

İyunun 17-si axşamı infotur iştirakçıları Ağstafa–Bakı qatarı ilə Bakıya doğru istiqamət aldılar. ♦

Fəxriyyə Abdullayeva